

Tíðindi til føroyingar uttanlanda stuðla av tí føroysku sjómanskirkjuni.

Eysturætt í vikuskiftinum

Skrivað hefur Hanus Kjølbro 13.10.2016 - 12:37

Hátrýstið yvir Norra, sum hefur hildið lágtrýstini burtur frá okkara leiðum, fer at vera í mestsum sama stað næstu dagarnar. Tey verða gjørd enn á sama hátt – lágtrýstini – og leiðin, tey halda tvørtur um Atlantshav til okkara leiðir, er ikki óvanlig. Men tey verða steðgað vestan fyri Føroyar, og sleppa tí ikki ordiliga framat við sínum vindi og regni.

Luftin, sum rekur til okkara, kemur av leiðunum í Norðursvøríki og Norðurfirlandi og eisini úr Eysturevropa. Enn er veturin ikki komin, og tað sæst eisini á eyðkenninum í luftini. Um há- og lágtrýst høvdu býtt seg á sama hátt á hávetri, hevði tað verið kalt í Føroyum. Júst sum ein stórir partur av vetrinum og várinum í 2012/13.

Men aftur til veðrið í Føroyum næstu dagarnar.

Ímeðan lágtrýstini royna at flyta seg eystureftir og at trýsta hátrýstið burtur, kann vindurin veksa eitt sindur í løtum, tá ið miðjan í lágtrýstinum er nær við miðjuna í hátrýstinum. Luftin rekur inn ímillum mideplarnar í hátrýstinum og lágtrýstinum, og vil rætta seg eftir, hvussu hesi flyta seg. Ættin hjá okkum fer at flyta seg úr suðuri í dag (hósdag) og upp ímóti eystri í morgin og leygardagin.

Sunnudagin lækkar ættin niður ímóti landsynningi. Vindferðin fer at liggja um 5 til 10 m/s í morgin og ovurmorgin. Leygarkvøldið veksur vindurin upp í 10 til 15 m/s, og tað verður vindferðin sunnudagin eisini.

Vit hava havt vitjan av leivdum av tropiskum ódnum í heyst. Onkur teirra hevði onkran sjáldsaman fugl við sær úr Kanada til Føroyar. Talan bleiv ikki um ordiligt illveður, tá ið restirnar av Ian og Gaston vóru her. Nú er aftur ein tropisk ódn ávegis. Nicole. Men hon er enn langt burtur, og megin fer úr henni. Hon fer neyvan at merkjast serliga nógv her hjá okkum. Kanska eitt sindur um eina lítla viku. Nordlysid.fo

Eimskip fer nú eisini at sigla upp á Bremerhaven

Eimskip, ið røkir góðsflutning í Norðuratlantshavi til og úr Íslandi umvegis Føroyar víðkar í desember rutunet sítt til eisini at fevna um Bremerhaven (Eurogate Container Terminal).

Ætlanin er at sigla upp á týsku havnina við skipunum MV Dettifoss og MV Godafoss, ið hvørt hefur ein kapasitet upp á 1.474 TEU.

Siglt verður eina ferð um vikuna.

Siglt verður úr Reykjavík og síðani til Tórshavn, Rotterdam, Bremerhaven og Aarhus.

Eimskip siglir burturav við kølvørurum, og fyrimunurin við at taka Bremerhaven við í rutunetið er, at BLG Coldstore liggur beint við bingjuhavnina.

Kelda: portnews.ru

Antares.fo

Heimsins størsta skipasmiðja í Saudiarabia

Í Saudiarabia eru teir farnir undir at byggja heimsins størstu skipasmiðja við eini viftu av tænastrum, herundir bygging og umvæling av stórum skipum, boripallum og veitingarskipum í frálendsvinnuni. "Henda verkætlanin samskipar virkseimið hjá fýra ymiskum skipasmiðjum. Hetta skapar stórar møguleikar fyri stórrakstrarfyrirminum og styrkir landsins búskaparmening", sigur Adrian Arnold, Project Director hjá Royal HaskoningDHV.

Nýggja skipasmiðjan, ið er eitt joint venture millum almenna oljurisan Saudi Aramco, National Shipping Company Saudi Arabien, Lamprell (LAM.L) og Hyundai Heavy Industries, verður bygd nærindis havnini Ras Al-Khair, norðan fyri Jubail í persiska Flógvanum og skal takast í nýtslu í 2021.

Skipasmiðjan skal hava sjev turrdoikir, tveir hylar til skip, fimm molar, eina shiplift-skipan, verkstaðir, goymslur, veitingarøki og skrivstovubygningar umframt íbúðarøki og frítíðarhentleikar til meira enn 10.000 starvsfólk.

Saudiarabia roknað við, at skipasmiðjan fer at skerja innflutningin hjá Saudiarabia við 12 mia. kr. og

Samstundis þjá bruttotjóðarúrtøkuna við 17 mia. kr.

Kelda: MarineLink
Antares.fo

Stórur marknaður fyrri niðurtøku av oljuboripallum

Marknaðurin fyrri niðurtøku og burturbeining av oljuboripallum veksur stöðugt, og næstu 30 árinu skulu bara í Norðsjónum brúkast 87 mia. dollarar til hetta endamál, metir The Decommissioning Company, skrifvar Rigzone og leggur aftrat, at hetta longu hefur elvt til sera stóran áhuga í vinnuni. "Seinastu seks mánaðirnar er eftirspurningurin eftir upplýsingum ella tilboðum vaksin umleið 50 prosent", sigur Jonathan McGregor, ið er head of engineering í olju- og gasseildini hjá ráðgevingarhúsinum Jee Ltd.

Útreiðslurnar hjá oljufeløgnum til at taka oljuboripallar niður vaksa skjótt.

"Vit vænta, at útreiðslurnar til hetta endamál fara uppum útreiðslurnar til menning í 2022," sigur Fiona Legate, ið er oljugreinari hjá Wood Mackenzie við Rigzone.

Fyrr í ár metti greiningarhúsið Douglas-Westwodd, at tilsamans 150 boripallar skulu takast niður í Norðsjónum næstu tíggu árinu.

Samstundis kom ein meting um, at meira enn helmingurin av frálandspallunum, ið skulu takast niður næstu 25 árinu, skal burturbeinast í tíðarskeiðnum 2019 til 2026.

Kelda: shippingwatch.dk
Antares.fo

RAL undir Bahamas-flagg

Tað verður helst hvørki við danskari manning ella undir Dannebrog, at Royal Arctic Line í 2019 fer undir samstarv sítt við íslenska Eimskip. Eitt dótturfelag hjá teimum báðum feløgnum fer at reka trý skip, ið skulu sigla við góðsi millum Danmark, Føroyar, Ísland og Grønland eina ferð um vikuna. Stjórnin í Royal Arctic Line, Verner Hammeken, sigur við ShippingWatch, at meginparturin av manningunum verða útlendingar, og at skipini neyvan fara at sigla undir donskum flaggi í Donsku Altjóða Skipaskrásetingini (DIS).

Skipini hjá RAL hava annars higartil havt danskar manningar og siglt undir donskum flaggi.

"Hóast vit harmast um hesi tíðindi, er tað gott, at Royal Arctic endiliga hefur kunngjørt ætlanir sínar við samstarvinum við Eimskip og framtíðina hjá reiðarínum", sigur Fritz Ganzhorn, stjóri í danska yvirmannafelagnum Søfartens Ledere.

"Vit hava altíð uppfatað skipaferðsluna millum Danmark og Grønland sum eitt innlendis mál, har millum annað dentur hefur verið lagdur á danska/grønlandska arbeiðsmegi. Nú skal henda siglingin røkjast av skipum, ið verða skrásett í Bahamas og við altjóða manningum, ið arbeiða undir munandi verri umstøðum, enn vit høvdu góðtikið í Danmark. Hetta halda vit vera eina sera óhepna gongd", sigur Fritz Ganzhorn.

Kelda: Søfartens Ledere/maritimedanmark.dk
Antares.fo

Enn fleiri umstrídd sjónbond við Donald Trump

Skrivað hefur Helgi Abrahamsen 13.10.2016 - 08:50

Republikanska forsetavalevnið, Donald Trump er komin í ódnarveður síðani ein gomul upptøka fyrri nøkrum døgum síðani varð avdúkað, har hann úttalaði seg á ein óhóskandi hátt um kvinnur. - Men har ein skriða er lopin, er onnur væntandi.

Í eini aðrari gamlari upptøku, sum júst er almannakunngjørd, sigur Donald Trump um eina blaðunga gentu: "Hasari fari eg eftir um 10 ár." Donald Trump var sjálvur 46 ár, tá upptøkan varð gjørd.

Tað er sjónvarpsstøðin CBS News, sum hefur almannakunngjørt upptøkuna, ið kann geva atfíndarunum hjá Trump enn meira bensin á bálið.

Á upptøkuni, sum er frá 1992, sæst Trump ikki, men hann hoyrist tosa við genturnar, sum standa við eina rullitrappu í hansara egna háhúsi, Trump Tower, í New York. Trump spyr eina av gentunum, um hon skal við upp gjøgnum rullitrappuna. Hon svarar "ja" og so er tað at Trump eftir øllum at døma sigur við onkran annan, at hann ætlar sær eftir henni um 10 ár.

Og fleiri aðrar søgur av sama slag koma í ljósmála, nú valdagurin nærkast.

Tað er ikki bara fyri Trump sjálv, at gomlu upptøkur gera skaða. Allur Republikanski flokkurin er hóttur av hesum, og limirnir í flokkinum eru farnir at óttast fyri, at teir fara at missa meirilutan í bæði Senatinum og Umboðsmannatinginum. Tað skriva fleiri amerikanskir miðlar.

Umframt at velja forseta, skulu amerikansku veljararnir eisini velja allar limirnar í Umboðsmannatinginum og ein triðing av Senatinum tann 8. november.

Nordlysid.fo

Størsti fólkaøkstur í nógv ár

Skrivað hevur Helgi Abrahamsen 13.10.2016 - 11:14

Fólkatalið í Føroyum var 49.615 tann 1. september í ár og er vaksið við 702 fólkom síðani 1. september í fjør. Tað skrivar Hagstovan í dag.

So stórus fólkaøkstur hevur ikki verið í einum ársskeiði síðani 2001, tá nógvir føroyingar fluttu heimaftur eftir stóru fráflytingina í kreppuárunum í fyrru helvt av 90-árunum.

Árini 1996 til 2003 var ein árlig nettofráflyting úr Føroyum á 1.075 fól. Frá 1996 til 2003 flutti nakað av fólki heimaftur, meðan árin 2004 til 2013 vóru skiftandi hvat til- og fráflyting viðvíkur.

Men so kom vend í. Í 2014 fluttu 240 fól fleiri til Føroya, enn tað fluttu av landinum, og í 2015 kom hetta talið uppá 319 fól. Nú er hetta talið komið heilt uppá 438 (mált frá september 2015 til august 2016). Harumframt eru 264 fleiri fødd enn tað eru deyð í hesum tíðarskeiðinum, so fólkatalið er vaksið við 702 fólkom eftir einum ári.

Hvat kynsbýtinum viðvíkur, so fluttu 32 fleir kvinnur enn menn til landið hetta farna árið, og av teimum sum doyðu vóru 36 fleiri menn. Hinvegin so vóru 22 fleiri dreingir enn gentur føddir. Hetta merkir at í økta fólkatálinum á 702 eru 374 konufól og 328 mannfól.

Nordlysid.fo

Fyritøkur skulu tvingast til at taka lærlingar

Í lóttuni eru 723 ungir føroyingar í hondverkaralæru kring landið.

Tað staðfestir Rigmor Dam, landsstýriskvinna í skúlamálum.

Bill Justinussen, tingmaður, hevur fregnast hjá henni eftir, hvussu stórt talið á lærlingur er í Føroyum í lóttuni. Hann hevur varhugan av, at talið er ikki hækkað, og hann vísir á, at undanfarna samgonga arbeiddi við eini ætlan um at krevja, at fyritøkur, sum fingur størri, almennar arbeiði, skuldu taka lærlingar.

Rigmor Dam tilsamans eru tað 723 lærlingar í Føroyum

Higartil í ár eru 53 umsóknir um lærupláss, í viðgerð. Nakrar fáar av umsóknunum eru um at endurnýggja lærupláss, men tær flestu umsóknirnar, ella 48 í tali, eru nýggj lærupláss

Hinvegin staðfestir hon eisini, at heili 15 prosent av teimum, sum fara í læru, fella frá.

- Tað eru fleiri orsøkir til, at lærlingar gevast við læruni, eitt nú at teir trívist ikki, ella at teir fara undir aðra útbúgving.

Rigmor Dam sigur, at kannað verður nú eftir um tað ber til at gera tilgongdin av lærlingum minni treytað av sveiggjunum í búskapinum.

- Samstundis heldur vinnan sjálv, at tað hevði verið eitt hugskot at kravt av fyritøkum, ið bjóða uppá alment byggivirksemi, at tær í fyrsta lagi hava lærlingar, og í øðrum lagi skuldi tað verið álagt teimum at havt eitt ávíst tal av lærlingum í læru, meðan almenna byggingin fór fram, sigur landsstýriskvinnan í skúlamálum.

In.fo

Uppboðssølan fyri tingið týsdagin

Týsdagin verður uppskot til lótgtinglóg nr. 21 um uppboðssølu lógd fram.

Uppskotið er óbroytt í mun til uppskotið, ið bleiv samtykt fyri 2016.

Tí biður landsstýrismaðurin í fiskivinnumálum, Høgni Hoydal, um heimild at selja á uppboðssølu: 9000 tons av makreli 4000 tons av norðhavssild

20000 tons av svartkjafti
3000 tons av botnfiski

Metingin sigur, at inntøkur landsskassans av uppboðssølu og gjøldum í 2017 verður at liggja millum 170-180 mió. Tað talið er m.a. mett útfrá royndunum, ið samgongan gjørði sær av uppboðssøluni í 2016.

In.fo

Teim ungu dámar best maskinur og elektrisitet

Tað er rættiliga ymiskt, hvat slag av handverki dregur ungar føroyingar til sín.

Tað verður staðfest í einum yvirliti, Rigmor Dam, landsstýriskvinna í skúlamálum.

Bill Justinussen, tingmaður fyri Miðflokkinn, hevur spurt hana um lærlingaviðurskiptini í Føroyum, og Rigmor Dam vísir á, at tilsamans eru tað nú 723 lærlingar í Føroyum.

Og tað er ikki at taka seg aftur í, at tað eru maskinfakið og elektrisitetið, sum draga flest ung til sín.

Tað eru nevnliga 140 ung, sum læra til maskinsmið, men so eru tað eisini 117, sum læra til elektrikara. Beint í hølunum á tí eru tað tey, sum læra til timburmann, tey eru 106 í tali. Annars eru tað 74, sum eru í handilslæru, 40 læra seg fyrising, 28 læra bilasmíð og 23 læra til kokk.

Fara vit í hin endan, er tað bara ein føroyingur, ið lærir til maiarist, plastsmíð og træskipasmíð

In.fo

Sær svart út hjá Trump

Tað skal nærum eitt undur til, um Donald Trump skal megna at gerast næsti forseti í USA. Tað tykist at gerast alsamt klárari eftir at fleiri og fleiri kvinnur eru farnar at deila søgur um hvussu Donald Trump skal hava verið ónærligur ella gjørt seg kynsliga inn á tær.

Seinast í røðini eru fyra kvinnur, sum í amerikanskum miðlum hava greitt frá, hvussu forsetavalevnið hevur verið í so nærgangandi mótvegis teimum.

Nýggju ákæurnar koma í kjalarvørrinum av eini torfóra viku hjá Donald Trump, har Hillary Clinton hevur økt munandi um leiðsluna.

Umframt at Hillary Clinton hevur klárað seg munandi betri enn Donald Trump til bæði kjakini, so er eingin ivi um, at ein av orsøkunum nýggju leiðsluna hjá at Hillary Clinton er at størsta evnið seinastu dagarnar hevur verið sambandið hjá Donald Trump við hinum kyninum.

Fleiri óhepnar søgur, ljóðbrot og sjónbandabrot eru komin undan kavi seinastu dagarnar, ið hava elvt til at fleiri kendir stuðlar hjá Donald Trump, umframt leiðandi republikanarar, hava tikið almenna frástøðu frá forsetavalevnum.

Tað sæst eisini aftur í tølunum. Sambært yvirlitinum hjá Real Clear Politics er nú 5,5 prosent á muni millum forsetavalevnini, umframt at mett verður at demokratiska valevnið í lýtuni hevur 95 fleiri valumboð enn Donald Trump.

In.fo

Verða fleiri enn 50.000 næsta ár

Fólkatalið í Føroyum veksur skjótt fyri tíðina. Sambært Hagstovuni hevur seinasta árið havt størstu fólkakøkingina við sær síðan stóru fráflytingina frá 1989-95.

Millum 01. september í fjør og 01. september í ár, er fólkatalið vaksið við 702 fólkum. Fólkatalið 01. september var 49.615 og við verandi gongd fer fólkatalið væntandi uppum 50.000 í næsta ár.

Í kreppuárunum, tá ringast stóð til, var ein miðal nettofráflyting á meir enn 1000 fólk um árið. Fráflytingin minkaði miðskeiðis í 90unum og byrjaði at venda tíðliga í 00unum. Rættulig vend kom í fyrri eini trimum síðani. Bæði økt tilflyting og burðaravlop eru orsøkir til stóra fólkavøksturin.

Tað er størri øking í konufólkum enn mannfólkum. Tað eru fleiri dreingir føddir, men fleiri konufólk flutt heimaftur og færri kvinnur deyðar. Tilsamans eru tað 46 fleiri kvinnur enn menn í fólkavøkstrinum.

Stóra fráflytingin í august er eisini minkandi. Vanliga er ein stór fráflyting í august, tá ung fólk fara av landinum at lesa. Talið í ár var ein fráflyting á 166, í mun til eitt vanligt miðal á 250-300 fólk.

Í fólkatalið er tað Tórshavnar kommuna, ið veksur nógv skjótast. Har hefur økingin seinasta árið verið 440 fólk, ið er ein øking á 2.2%.

Størsta økingin í prosentum er hend í Kunoyar kommunu við 10.1%, ið er 13 fólk fleiri enn seinasta ár.

Av teimum stóru økjunum, er tað bert í Sandoy, at fólkatalið minkar. Í allari oygni minkaði fólkatalið við 13 fólkum, har størsta minkingin hefur verið heima á Sandi, har fólkatalið er minkað við 15 fólkum síðan 01. september í fjør.

In.fo

Vilja ikki avtaka marknaðareftirlit aftur

Týskland, Norra, Svøríki, Danmark og Eysturríki settu gomlu mørkini í gildið aftur, tá flóttafólkakreppan í Evropa tók dik á seg síðsta ár og eftirlitið við mørkini bleiv hert. Tað skrivar Reuters tíðindastovan.

Tað er annars brot á Schengen avtaluni hjá ES, ið avtók eftirlitið og flyting millum lond, men átakið var framt sum ein neyðloysn.

Eftir avtaluni skuldu londini avtaka eftirlitið í november í ár, men nú siga myndugleikar í Eysturríki, at loyvið skal leingjast. Orsøkin til tess er, at støðan við flóttafólkum enn ikki er komin í rættlag.

Wolfgang Sobotka, innanríkismálaráðharri í Eysturríki, sigur, at bara í Grikkalandi eru enn 50.000 flóttafólk og enn fleiri í balkan londunum, so tað er einki, sum bendir á, at støðan er stabil. Eingin hefur enn funnið eina haldbara loysn og tí skulu mørkini ikki takast niður enn.

Umboð fyrri ES kommissionina hava sagt, at hóast stóra flytingin av flóttafólki er minkað, so verður tað allarhelst neyðugt at hava eftirlitið standandi í eina tíð afturat.

In.fo

Fólk á útoyggj komin í eina ringa støðu

Tey, sum búgva á útoyggj, eru komin í eina ringa støðu.

Løgtingið hefur á hvørjum ári játta útoyggjunum eina ávísu upphædd í flutningsstuðuli. Eitt endamál við stuðlinum er at gera tað bíligari hjá teimum at fáa vørur út í oyggjarnar.

Kortini er byggartilfar, og annað, undantikið, men tað, stuðulin mest hefur verið brúktur til, er at flyta landbúnaðarvørur, olju, smápakkar, og annað.

Men ikki minist er stuðulin ætlaðu til at gera tað bíligari hjá teimum á útoyggj at fáa slakt, og aðra framleiðslu, sum tey fáa selt, av oygni.

Í roynd og veru hefur úrslitið av stuðlinum verið, at tað hefur borið til at flyta slakt, og aðra framleiðslu, ókeypiss av útoyggj.

Stuðulin er ein millión um árið, men Olga Biskopstø, sum samskipar arbeiðið í Útoyggjafelagnum, staðfestir, at stuðulin var uppi longu í summar.

- Tað hevur verið ein dyggur, fíggjarligur, smeitur hjá útoyggjafólki, sigur hon.

Síðani hava tey, sum búgva á útoyggj verið noydd til at rinda fullan prís fyri allan flutning í og úr útoyggjunum.

Í Skúvoy sigur Harry Jensen, at hetta fer at merkja eina meirútreiðslu upp á einar 35 krónur fyri hvørt krov. Men tey fáa bara stuðul at flyta vørur inn á Sand, og so mugu tey rinda fyri restina av flutninginum sjálvi.

Eva úr Dímun á Dímunargarðinum sigur, at enn hava tey ikki havt tørv á flutningi, síðani stuðulin var uppi, tí tey flyta tað mesta í stórum.

Men hon heldur, at tað er óhugsandi, at hesin trupulleikin ikki verður loystur, tí annars mugu tey avtala leigufærðir við tyrluni hjá Atlantsflog hvørja ferð, tey skulu hava framleiðslu av oygni og tað verður ein sera stórur smeitur.

Hendrik Old, landsstýrismaður í samferðslumálum, er greiður yvir trupulleikan og hann hevur sostatt biðið Løgtingið um at játta 250.000 krónur afturat í flutningsstuðuli til útoyggjarnar.

Men enn er óvist, nær Løgtingið fer at viðgera málið og sostatt er eisini ógreitt, hvussu verður við játtanini.

In.fo

Bob Dylan fær Nobel virðisløn

Tað varð ongin annar enn Bob Dylan, sum fær bókmentavirðislønina hjá Nobel í ár.

Tað hevur Nobel-nevndin akkurát nú almannakunngjørt.

Bob Dylan fær virðislønina fyri at hava skapt nakað nýggja poesi innan amerikonsku sangmentananina, sum nobelvirðislønarnevndin sigur.

Leif Ekle, sum fæst við bókmentir hjá NRK, ivast ikki í, at tað fer nógv kjak at standast av hesi avgerðini um at geva Bob Dylan virðislønina.

Gabriel Moro, sum er ummælari, sigur, at nú má onkur klípa hann í armin. Bob Dylan hevur verið nevndur fleiri ferðir sum ein, ið átti at fáa virðislønina, men nógv hava tikið tað sum skemt, sigur hann.

Men hann er annars samdur í, at Bob Dylan hevur skapt nakað heilt nýtt.

In.fo

Tey ungu velja nú Føroyar

Tá Hagstova Føroya í dag kunngjórði nýggjastu hagtølini yvir broytingar í fólkatálinum farna árið, var tað serliga eitt brot, ið var sermerkt.

Tølini vístu nevnliga, at tann vanliga stóra fráflytingin í august, tá ung fólk fara av landinum í lestrarørindum, er munandi minkað.

- So í staðin fyri eitt afturstig í august sum í miðal síðstu 13 árinum á 250-300 fólk, so var talið bara 166 í august í ár: t.v.s. nógv færri av teim ungu fóru av landinum í august í ár enn vanligt, og fleiri fluttu higgar enn vanligt, skrivur Hagstovan í tíðindastubbanum um fólkatálið.

Hans Pauli Strøm er sosiologur í Hagstovu Føroya, og hevur arbeitt við fólkahagtølunum. Hann upplýsir, at tað er trupult at siga hvat orsøkin er til broytingina, tí man veit ikki hvørji tey eru, ið velja at verða verðandi.

Hann metir tó, at fleiri útbúgvingarmøguleikar kann vera ein av orsøkunum til broyttu gongdina.

- Tað eru munandi færri ung, ið flyta av landinum, og er tað eitt rák, ið byrjaði í 2014. Men munurin í ár er eyðsýndur frá undanfarnu árum, og enntá frá í fjør. Talan er um eina stóra minking, sigur Hans Pauli Strøm og heldur fram.

- Vanliga er tað serliga ung fyrst í tjúgunum, ið fara av landinum í lestrarørindum, so tað er sannlíkt, at fleiri verða verandi, tí fleiri útbúgvingartilboð eru nú í Føroyum.

Tá fleiri ung so velja at vera verandi, so hevr tað eisini ávirkan á onnur ung.

- Tá tey ungu, ið vanliga fara avstað í lestur, verða verandi, so er tað meira attraktivt hjá teirra javnaldrum eisini at vera verandi, tí tað eru fleiri ung í landinum. Samstundis er hákonjunkturur í Føroyum í lýtuni, so her er nokk av arbeiði. So eisini fyri tey ungu, ið ikki fara til víðari lestur, er Føroyar vorðnar meira áhugaverdar. Um fleiri ung velja at vera verðandi, so fáa fleiri onnur ung hug at vera verðandi, greiðir Hans Pauli Strøm frá.

In.fo

Føroyingar skulu fiska minni í bretskum øki

Fiskivinnan í Skotlandi og Hetlandi gleðist um úrslitið á fólkaatkvøðuni, ið hevði við sær, at Bretland fór úr ES.

Tað hevur við sær, at tey nú síggja móguleikar í at hava ræðisrætt á egnum sjóøki. Millum annað hevur verið ført fram, og kanningar hava eisini víst tað sama, at útlendsk fiskifør (føroyingar íroknaðir) fiska nógvan fisk í bretskum øki. Hetta vilja skotar og hetlendingar nú steðga. Tað skrivur Shetland News.

NAFC Marine Centre í University of the Highlands and the Islands, hevur fyri stuttum gjørt eina kanning, ið vísir hagtøl hesum viðvíkjandi.

Skotska Fiskimannafelagið og lokalir politikkarar vísa á, at úrslitið av kanningini eigur at brúkast í samráðingunum tá Bretland fer úr ES. Nú fær Bretland ræðisrætt á egnum øki og kann avmarka hvussu nógv útlendsk fiskifør koma í bretskt sjóøki.

Føroyar eru nevndar í kanningini. Serliga er tað makrel og svartkjaft, ið vit fiska í bretskum øki og tað vilja skotar og hetlendingar avmarka. Alistair Carmichael, tinglimur fyri Liberalu Demokratarnar, sigur at vit avtaluni um at fara úr ES, eigur bretska stjórnin at hugsa um lokalu økini, ið liva av fiskivinnuni. Økti ræðisrætturin yvir egnum øki eigur fyri og fremst at koma teimum til góðar, sigur Alistair Carmichael.

In.fo

Jóhan á Plógv skal spæla ímóti Føroyum

Nýstovnaða føroyska A-landsliðið í hondbólta er bjóðað til Póllands, har kapping er á skránni fyrst í november. Mótstøðuliðini verða B-landsliðini hjá Danmark og Póllandi og síðani A-landsliðið hjá Estlandi.

Hópurin til B-landsliðið hjá Danmark til hesa kapping er longu úttikin. Har er serliga vert at leggja til merkis, at í danska hópinum er ein føroyingur, sum skal spæla ímóti Føroyum. Talan er um Jóhan á Plógv Hansen, ið fyri stóran part er uppvaksin í Føroyum, men fyri nøkrum árum síðani fór til Danmarkar at roynd seg á hægri støði í hondbólta.

Jóhan á Plógv valdi eisini at gagnnýta móguleikan at spæla við danska landsliðnum, tá ið lítið og onki bleiv gjørt burturúr føroyskum landsliðshondbólta. Nú verður tó meira gjørt við hondbóltslandsliðini, og tað merkir, at upprunaliga føroyski Jóhan á Plógv Hansen er komin í ta löggu støðu, at hann skal spæla landsdyst ímóti sínum landsmonnum.

Hendrik Old vil hava færri útoyggjar

Hendrik Old, landsstýrismaður í samferðslumálum vil skerja talið á útoyggjum í Føroyum.

Fyrr í dag skrivaðu vit her á www.in.fo. at útoyggjafólk eru komin í eina ringa støðu, tí flutningsstuðulin, tey fáa frá landinum, er uppi. Sostatt fáa tey ongar vørur til oynna, og ongar vørur av oynni, uttan at rinda fullan prís, og tað er ein stórur smeytur, serliga nú slaktið skal avreiðast.

Men Hendrik Old heldur, at ein máti at fáa flutningsstuðulin til útoyggjarnar at strekkja til, er at tryggja, at hann av álvara kemur teimum til góðar, hann er ætlaður til.

Í hesum sambandi heldur hann, at vit eiga at endurskoða ásetingina um, hvørjar útoyggjarnar eru.

Tær oyggjar, sum í dag verða skilmarkaðar sum útoyggjar, eru Fugloy, Svínoy, Kalsoy, Mykines, Nólsoy, Hestur, Koltur, Skúvoy og Stóra Dímun.

Men Hendrik Old heldur, at tað er ein spurningur um tað er rætt at skilmarka oyggjar, sum hava ferðasamband við bilaferju, sum útoyggjar.

Her hugsar hann um Nólsoy og Kalsoy og hann heldur, at vit eiga at skilmarka útoyggjar til at vera oyggjar, sum bilaferja ikki siglur til.

Olga Biskopstø, samskipari í Útoyggjafelagnum, er ikki heilt samd við landsstýrismannin.

Í fyrstu atløgu staðfestir hon, at Nólsoy er ikki skilmarkað sum ein útoyggj í sambandi við flutningsstuðul. Sostatt fæst ongin flutningsstuðul til at flyta vørur og farm í og úr Nólsoy. Og hinvegin heldur hon, at Kalsoy eigur at varðveita flutningsstuðulin, hóast hon hevur ferðasamband við bilaferju.

- Í Útoyggjafeleagnum hava vit ta støðu, at Kalsoy er ikki í somu støðu sum Nólsoy, sigur Olga Biskopstø.

Hon vísir á, at Nólsoy hevur beinleiðis samband við høvuðsstaðin, men tá ið kalsoyingar eru komnir inn á meginlandið, skulu tey fyrst til Klaksvíkar, og síðani ígjøgnum ein undirsjóvartunnil, her tað er bummgjald, áðrenn tey koma til Havnar.

In.fo

Ov nógv stál á føroyaleiðini

- Um man fyrri rímiligari tíð síðan hevði sæð hvat skuldi henda eftir 2018, so høvdu reiðarir tikið støðu, ið rakk útum 2018. men við tað at loyvini fella burtur 1. januar 2018, og man veit ikki hvat kemur í staðin, so kann man ikki handla uppá framtíðina frammanfyri 2018. Tí steðgar nýløgur. Tað er bara ein tilpassing, ið fer fram nú. Tí koma eingin nýggj skip.

Tað sigur Anfinn Olsen, reiðari, við tíðindini á Rás 2 í dag.

Í samrøðuni viðgerð reiðarin støðuna í føroysku fiskivinnuni, nú útlit eru fyri stórum broytingum innan vinnuna, har tað millum annað skal vera lættari hjá nýggjum aktørum at sleppa framat.

Sjálvur heldur hann tó, at tað frammanundan er ríkiligt at skipum í føroyska flotanum.

- Tey flestu eru nokk so samd um, at á føroyaleiðini er stadigvekk í so nógv stál. Tí rokni eg við, at skal man fáa raksturin at ganga í Føroyum, so er man noyddur at minka skipini enn meira, og so verða automatiskt færri hendur.

Janus, Øssur og Birita eru í finaluni

Teir triggir fjøroyingar smurdu mótstøðuliðið av í Team Ninja Warrior kappingini, sum varð send á Kanal5 í kvöld.

Tey trý eru tí komin í finaluna, har tey skulu kappast ímóti tveimum øðrum liðum.

Øssur Debes Eiriksfoos setti met sum tann skjótast at koma ígjøgnum forðabreytina.

Team Ninja Warrior er kapping, har tey luttakandi kappast í tí tey kalla heimsins truplasta forðabreyt. 24 lið eru í kappingini, og trý eru á hvørjum liði.

Føroyska liðið, sum í kvöld kom í finaluna, kalla tey »Team Søbapegøje«.

Við at trýsta á pílin á myndini síggja vit eit lítið klipp við Øssuri Debes Eiriksfoos – og um hetta klippið skrivur Kanal 5 soleiðis:

– Ongantíð hava vit sæð nakað líknandi – Øssur frá Team Søbapegøje setur met á breytini upp á eitt sindur meira enn 35 sekund!

In.fo

Andakt

Hvar finnur tú lukkuna?

Ikki í vantrúgv - Voltaire var vantrúgvandi, men hann skrivaði: “Eg vildi, at eg ongantíð varð føddur.”

Ikki í stuttleikum - Lord Byron livdi lív sítt í lystum og stuttleikum. Hann skrivaði: “Glatan og pína er hitt einasta, sum eg kann kalla mítt.”

Ikki í at hava nógvar pengar - Jay Gould, ein amerikanskur margmillióningur, sum læt eftir seg nógvar ognir, segði á deyðastrái: “Eg haldi, eg eri hin ólukkuligasti skapningur á jørð.”

Ikki í æru og rós - Lord Beaconsfield fekk bæði tvey, men skrivaði: “Ungdómurin er eitt mistak, manndómurin eitt stríð, og aldurdómin angrar tú.”

Ikki í at vinna - Alexander mikli vann allan tann tá kenda heimin. Tá ið hann hevði vunnið alt, funnu teir hann ein dagin grátandi í tjaldi sínum, tí, sum hann segði: “Nú er ikki meir hjá mær at vinna!” So kanst tú spyrja: “Hvar er lukkan so at finna?”

Guds orð - Bíblían - sigur: “Tann, sum gevur gætur eftir orðinum, finnur lukku, og sælur er tann, sum lítur á Harran.” Orðt. 16,20. sunnudagsblaðið

Valutanavn ▼

WMR

Australske dollar	509,58
Bulgarske leva	380,35
Brasilianske real	210,52
Canadiske dollar	508,97
Schweizerfranc	682,33

Kinesiske renminbi.yuan	100,15
Tjekkiske koruna	27,530
Euro	743,95
Britiske pund	822,99
Hong Kong dollar	86,88
Kuna	99,03
Ungarske forint	2,4240
Israelske new shekel	176,73
Indiske rupees	10,070
Japanske yen	6,4940
Mexicanske peso	35,510
Norske kroner	82,01
Newzealandske dollar	476,41
Polske zloty	172,91
Russiske rubel	10,660
Svenske kroner	76,39
Singapore dollar	487,08
Thailandske baht	18,960
Tyrkiske lira	217,61
US dollar	674,04
Sydafrikanske rand	47,110

Danskebank.dk

Andlát

Óla Hans Andreasen, ættaður úr Tórshavn, búsitandi á Frederiksberg, andaðist á Bispebjerg sjúkrahúsi týsdagin 11. oktober, 50 ára gamal.

Arnold Óli Nielsen, ættaður av Argjum, búsitandi í Hirtshals, andaðist mikudagin 12. oktober, 62 ára gamal.

Sigga Hansen andaðist á Sambýlinum í Kollafirði mikudagin 12. oktober, 98 ára gomul.
